

وزیر دفاع نے صفائی ستھرائی کی مہم کے لئے کنٹونمنٹ بورڈوں کی تعریف کی

Posted On: 18 SEP 2017 3:49PM by PIB Delhi

نئی دہلی۔ 18/ ستمبر 2017 - وزیر دفاع محترمہ نرملا سیتا رمن نے 17 ستمبر کو دہلی میں سوچھتا ہی سیوا مہم کی باقاعدہ شروعات کی۔ اس موقع پر اظہار خیال کرتے ہوئے وزیر دفاع نے سوچھتا مشن کے تحت مختلف کنٹونمنٹ بورڈوں نے جو کو ششیں کی ہیں ان پر خوشی کا اظہار کیا۔ انہوں نے اس سلسلے میں عزم کو اور مستحکم کرنے کے لئے ضرورت پر زور دیا۔ اور اپیل کی کہ چھاؤنی کے ہر ایک رہنے والے کو اس مہم میں سرگرمی سے حصہ لینے کی ضرورت ہے۔

محترمہ سیتا رمن نے یہ بھی کہا کہ وزیر اعظم جناب نریندر مودی نے 2 اکتوبر 2014 کو اس مہم کا آغاز مہا تما گا ندھی کے خواب کو شرمندہ تعبیر کرنے کے لئے کیا تھا۔ اور 2019 تک ہمیں ہندوستان کو زیادہ صاف ستھرا اور صحت مند بنانا ہے۔ خلا اور اطلاعی ٹیکنالوجی کے شعبوں میں ملک کی کامیابیوں کا ذکر کرتے ہوئے انہوں نے کہا کہ اسی طرح کی کامیابیاں حفظان صحت کے شعبے میں بھی حاصل کی جاسکتی ہیں کیونکہ یہ بھی دیر پا ترقی کے ہمارے مقاصد کا ایک حصہ ہیں۔ انہوں نے کنٹونمنٹ بورڈوں کو اپنے علاقے میں صفائی ستھرائی رکھنے کے لئے مبارکباد دی اور سوچھتا ہی سیوا مہم میں پوری لگن سے کام کرنے کی ان کی کوششوں کو سراہا۔

تقریب میں موجود بڑی تعداد میں اسکولی بچوں سے خطاب کرتے ہوئے انہوں نے کہا کہ یہ بچے صفائی کے سفیر ہیں اور انہیں اس مہم کو پوری تندی سے آگے بڑھانا چاہئے تاکہ وہ اپنے علاقوں اور آس پاس کی جگہوں کو صاف ستھرا رکھ سکیں۔ انہوں نے مطلع کیا کہ ان کی وزارت نے صفائی ستھرائی کی سرگرمیوں، ہر قسم کے کچرے کے انتظام اور اجابت خانوں کی تعمیر کے لئے 50 کروڑ روپے کی رقم مختص کی ہے۔ تاکہ کنٹونمنٹ کے علاقوں کو کھلے میں رفع حاجت سے آزاد کرایا جاسکے۔

اس موقع پر تقریر کرتے ہوئے محکمہ دفاع کے سیکریٹری جناب سنجے مشرا نے ہر شخص کے گھر کی سطح پر کچرے کو الگ الگ کرنے کی اہمیت کو اجاگر کیا اور کچرے کو الگ الگ شکل میں ہر گھر سے جمع کرنے کی ضرورت پر زور دیا۔ انہوں نے کہا کہ پورے ملک کے کنٹونمنٹ بورڈوں کو چاہئے کہ وہ چھاؤنی کے علاقوں کو صاف ستھرا ہر ابھرا کھلے میں رفع حاجت سے پاک بنائیں اور کچرے کے دوبارہ استعمال کو ترجیح دیں۔

دیفنس اسٹیٹس کے ڈائریکٹر جنرل جناب جاج نیشور شرما نے کہا کہ پورے ملک کے کنٹونمنٹ بورڈ اس مہم کو کامیابی سے ہمکنار کرنے کے لئے ایک مشن کے طور پر کام کریں۔ انہوں نے بتایا کہ 62 میں سے 27 چھاؤنیوں کو کھلے میں رفع حاجت سے آزاد قرار دیا جا چکا ہے۔

دیفنس اسٹیٹس کے ایڈیشنل ڈی جی نے وزیر دفاع، اہم شخصیات اور تقریب میں موجود 2 ہزار سے زیادہ افراد کو سوچھتا شپتھ دلائی۔ وزیر دفاع نے ٹھوس کچرا جمع کرنے کی 11 گاڑیوں کو اور 7 آٹو رکشاؤں کو گھر گھر سے کچرا جمع کرنے کے لئے جھنڈی دکھا کر روا نہ کیا۔ وزیر دفاع نے کنٹونمنٹ بورڈ کا دورہ کیا تاکہ وہاں چلائی جانے والی صفائی ستھرائی کی مہم کا معائنہ کر سکیں۔ کنٹونمنٹ بورڈ میں ایک ای ٹوائلیٹ اور پانی کے ایک اے ٹی ایم کی سہولت بھی موجود ہے۔ انہوں نے چھاؤنی میں شری نگیش گارڈن کا دورہ بھی کیا تاکہ اسکولی بچوں کی حوصلہ افزائی کر سکیں جو وہاں سوچھتا کے موضوع پر ایک پینٹنگ مقابلے میں حصہ لے رہے ہیں۔

جی اوسی دہلی ایریا، لیفٹننٹ جنرل ایم ایم نراوانے، مصلح افواج کے سینئر افسران، وزارت دفاع اور دہلی کنٹونمنٹ بورڈ کے ارکان نے بھی تقریب میں شرکت کی۔ یہ مہم وزارت میں پورے زور و شور سے جاری ہے۔ اور 15 ستمبر سے 2 اکتوبر تک چلے گی۔

م ن ج - م ح

U-4616

